



చిత్రాలు: రఘునాథ్ దెందుకూరి

వసంత పంచమి

- రవి కిరణం

"నారీజన" కురుల వర్ణనలో
 "నరుల మెప్పు" ఆశల జడిలో
 మాయ కప్పిన చీకటిలోన
 దారి తెలియక పయనిస్తున్నా

కాసుల గల గల రమ్మంటుంటే
 కడుపు తీపికి బానిస అయ్యి
 నాలుగురోజుల "నాటకమంటు"
 ప్రశంస కోసం "నటించుతున్నా "

నీ "పదములై" పారనే లేదు
 ఎదలో తడి "ఆరుతున్నది"
 "నీ పాట" కొలను నింపనేలేదు
 ఆశ "చెలమ" నిండుకున్నది

నీకై కలము ఇంక కదలక ముందే
 జీవ "సరా" నిండుకున్నది
 నా కవనయజ్ఞమవ్వకముందే
 మరణమొచ్చి రమ్మంటుంది



పలుకు నేర్పిన "బాసర" తల్లి
మరుజన్మలో కరుణిస్తావా!
నీ వీణలో తంత్రంగా పుట్టే
వరమొక్కటి ప్రసాదిస్తావా!



కాలమా... ఆగిపో

- మోహన్ చైతన్య



ఆకాశం నలుదెసలూ
కలిసే నా మస్తిష్కం శిఖరాగ్రాన
నిలుచుని మరీ శాసిస్తున్నాను
'కాలప్రవాహమా'
ఆగిపో !!
నీ ప్రచండ వేగంలో
మేమేమీ గాంచలేకున్నాం!
నీ వరవడిలో ఉరుకుల్లో అంతా
అయోమయంగా గడిచిపోతోంది!!
నిర్నిమేషంగానే శతాబ్దాలను సైతం
సమాధి చేస్తూ పరిగెడుతున్నావే!!
నీ పద ఘట్టనల హోరుల్లో
నలిగిపోతున్న మా గుండెలు
గతులు తప్పి అలిసిపోతున్నాయ్!
చేజారిన పూమాలల్ని అందుకొనేలోగానే
అంతులేని దూరాలకు లాక్కెళ్లతావ్
అందుకే నిన్ను అర్థిస్తున్నా
ఆగిపో!
కనీసం కొద్ది క్షణాలయినా!
ఈ ఆనంద తన్మయతని
తనివి తీరా త్రాగాలని ఉంది

ఈ చల్లని, సుస్వందన ఉద్యానవనాల్లో
కొద్ది క్షణాలయినా సేద తీరనీ!!
ఈ కౌమార్యం మధుర క్షణాల్ని
మనసారా ఆస్వాదించనీ!!



నెమరువేత

- స్వాతి శ్రీపాద



చుక్కలు చుక్కలుగా
బొట్లు బొట్లుగా
ధారలుగా మారి ఏళ్ళకేళ్ళు
నదులై సముద్రాలై
చివరకు దిగంతాలు మింగేసి
చిద్విలాసంగా చిర్నవృలు రువ్వే పారావతమై
ఆ ఒడ్డున నువ్వు నిశ్శబ్దం మంచు ముక్కలా
ఈ ఒడ్డున నేను మాటలు పెగలని మూగపుస్తకంలా..
కాలం ఘనీభవించిన కన్నీటి ప్రపంచంలా
సుషుప్తిలో నిద్రిస్తున్న ఓ అగ్నిశిఖలా
దారి తప్పిన భావాల్ని సరిచేసుకుంటూ
ఓడిపోయిన కలల్ని బుజ్జిగిస్తూ
రాగద్వేషాల మధురిమల్ని సరి తూచుకుంటూ
కూపస్తమండాకాల్లా కనిపించని గోడల మధ్య
జీవితాలను భుజాన వేసుకుని
దొరికిన పరకనల్లా పట్టుకుని ఎంత ఈదినా
జారిపోయే మెట్టు ఎన్ని ఎక్కినా
అక్కడికే మళ్ళీ మళ్ళీ చేరుతూ
హఠాత్తుగా గోడల జాడలు అదృశ్యమై
రెక్కలోచ్చిన బాంధవ్యాలు
కొత్తింటి నిర్మాణంలో నిమగ్నమైన వేళ
కనిపించని రెక్కలు మొలిచిన స్వేచ్ఛలా
సైకత సాగరాల్ని దాటిన మనసు గతం ముంగిట్లో వాలి
జ్ఞాపకాల నెమరువేత



నా తెలుగు పదం

- సంజి శ్రీరామ్



కలం సారధై పద పదమని కదిలెను పద కదనానికి నా భావ రథం
 ప్రతి తెలుగు పదం తను భాను బహువై చూపగా వెలుగు పథం
 నుడికారమే నుదుట కుంకుమై, ఉపమాన మాన సమానమై
 పదజాలమే పట్టు చీరగా, అంత్యప్రాసయే తన అలంకారమవగా
 తెలుగుదనం తొణికిసలాడే "పదతరుణి" వంటి నా కవితలకు...
 ఆరంభం, అంతం, ఆనందం, అందం అంతా అక్షర బంధంలోనే!
 ఆకలి, ఆట, పాట అంతా అచ్చ తెనుగు అక్షర బృందంతోనే!!
 పరభాషల ప్రభావాలు, పాశ్చాత్యపు పిశాచాలు
 అంతతినీ అంతు చేయ ఆయుధమే నా తెలుగుపదం!!
 పచ్చని పల్లెల శ్వాసలో, పలికే ప్రతి తెలుగోడి నాడిలో
 వెచ్చగా వినిపించే పాటల స్వరమూలం నా తెలుగు పదం!!
 చీకటి కమ్మిన జామున, చల్లగాలి వేళ్లలోన చిటికెలతో తట్టి లేపి
 లయను కూర్చి, లౌక్యం చెప్పే జానపదం నా తెలుగు పదం!!
 అకారంతో, అచ్చుగా శ్రీకారమెత్తిన జాణ పదం
 అమ్మకే ఆకారమౌ ఈ పదం నా జనని సమం!!



చెప్పవే చిరుగాలీ

- దేవకీ నందన్

గోపుర కలశాన్ని తాకిన గాలీ
 గోవర్ధన గిరిధారిని స్పృశించినందుకు
 ఆనందమా....
 ఎద పయ్యెదపై ఎదురేగి రెపరెపలాడిన గాలీ
 రాధ మనసులో మాధవుడున్నాడని గ్రహించినందుకు
 ఆనందమా....
 గోమాతల మెడలలో మువ్వలగంటలను





గలగలలాడించిన చిరుగాలీ
గోవుల గోపన్న వెన్న దొంగయని తెలిసినందుకు
ఆనందమా.....

కాళింది మడుగుపై వీచేగాలీ
కాళీయ మర్దనుని తాకినందుకు
ఆనందమా.....

పిల్లన గ్రోవిలో మధురగానమైన గాలీ
శిఖిపించమౌళి గానామృతమైనందుకు
ఆనందమా...

శారదరాత్రులలో వీచే పిల్లగాలీ
గోపికా చోరుని రాసలీలలు వీక్షించినందుకు
ఆనందమా...

దేవదేవుని కంఠమాలను తాకిన గాలీ
పరిమళాలను పరిసరాలకందిస్తున్నందుకు
ఆనందమా....

చిన్నికృష్ణుని చేతి స్పర్శకు తపించిన గాలీ
కరచాలనముతో కారుణ్యమూర్తి అభయముడ్ర దొరికిందని
ఆనందమా...

పరమాత్ముని పాదాలనంటిన గాలీ
పరంధామునికి పాదాభివందనం చేసినందుకు
ఆనందమా...

నీ రేయి నా దోయి

- తమస్వీని

చిట్టాలు, ఆవర్ణాలు, ఇన్వెస్ట్మెంట్లు, ఇంటి ఖర్చులు

అప్పులు, ఆదాలు, ఆదాయ వ్యయాలు

లోనికి మోసుకురాకు

పడకంటి గుమ్మంలోనే వాటిని వేలాడదీసిరా!

దినమంతా నువ్వు గడిపే ఆ ప్రపంచాన్ని రాత్రి విశ్రాంతి తీసుకోనీ

పగలంతా నువ్వు రాజువి!
 నీ కార్యకలాపాలు విధి నిర్వహణలలో నువ్వు బిజీ
 నేను నీ మౌతిని
 నీకు నచ్చినా లేకున్నా నీకు సలహాలిస్తా నీ అసహనాన్ని భరిస్తా
 నీ ఆకలి చూస్తా నీ నీడలా చరిస్తా
 పగలు రేయిల సంగమ సంధ్యలో వాటిని ఒక్కొక్కటి వదిలేయడానికి
 సిద్ధపడు.. ప్రయత్నించు.. సఫలమౌ..
 పడకటింటి గుమ్మంలోనే వాటిని వేలాడదీసి రా!
 అనురక్తి అభివ్యక్త స్పందనలతో నా ప్రపంచంలో అడుగుపెట్టు
 ఇక్కడ నేను రాణిని!
 నా తలుపులు తపనలు ఆరబోసుకుంటాను
 నా కోరికలు కాంక్షలు నీతో కలబోసుకుంటాను
 నా కోసం నేను జీవిస్తాను.. దాన్ని నీతో పంచుకుంటాను
 అల్లరి చేస్తాను నీ అల్లరిని వాంఛిస్తాను
 పగలంతా నువ్వు దైహికంగా బ్రతకడానికి శ్రమించు
 రాత్రంతా మానసికంగా జీవించు
 నా జీవితం మొత్తం నీదే.. నీ రాత్రులని మాత్రం నాకివ్వు!
 నీకు తెలుసా?
 ఆ సుదీర్ఘ పగళ్ళన్నీ ఈ హ్రాస్వ రాత్రుల కోసమే నేను భరిస్తాను
 మళ్ళీ తెల్లవారగానే
 నీ బాధ్యతల చొక్కా నువ్వు తొడుక్కో
 నా ఇల్లాలి పాత్రలోకి నేను ప్రవేశిస్తాను!!

రసరేఖలు

-బచ్చోటి శ్రీధరరావు

ఇచటి పూబాట నడచి పోయితిమి మొన్న
 వ్యక్తమే కాని యానంద మందు మునిగి
 కొమ్మపై చివురులు మేయు కోయిలొకటి
 మధుర గానమ్ముచే మన మదుల నింపె



ఆయమృతమయ గానరసాబ్జిలోన
 వేరు నీవు నేనను యూహ విస్మరించి
 ఒక్క మనసుతో యుష్పాంగి యొప్పినాము
 కరిగి యానంద నౌకలో తిరిగినాము

నేడు శీతలవౌ మావి నీడలోన
 కూరుచుంటిని - తీయని గొంతు విప్పి
 వలపు పాటలు పాడెను కలరవమ్ము
 గుండెలో పూల కత్తులు గుచ్చుకొనగ

గుండెలో భావమెదో కొట్టుకొనును గాని
 వీసమంతైన నయ్యది వెలికి రాదు
 స్వాంతమున నిండినట్టి ప్రశాంతి యేమొ
 తెలుసుకోలేని వింత యుద్వేగమేమొ?

